



MALTA

**QORTI CIVILI
PRIM' AWLA**

**ONOR. IMHALLEF
JOSEPH R. MICALLEF**

Seduta tat-3 ta' Ottubru, 2006

Citazzjoni Numru. 199/2006

Martin (I. D. 530554M), Mark (I. D 940548M), David (Passport Nru. 618459), Eileen mart Jean Paul PAGNOUD (Passport Nru. 444862) u Christine (Passaport Nru. 521486) ilkoll aħwa AQUILINA

vs.

Carmelina DEBONO

Il-Qorti,

Rat ir-rikors maħluf imressaq fit-13 ta' Marzu, 2006, li bih ir-rikorrenti wara li ppremettew;

Illi r-rikorrenti huma l-uniċi eredi ta' missierhom Francis Xavier sive Moses Aquilina illi miet fid-9 ta' Ottubru 2002;

Illi in forza ta' kuntratt ippubblikat minn Nutar Dottor Carmel Martinelli fil-25 ta' Marzu 2002 (Dokument A) Francis Xavier sive Moses Aquilina silef lill-intimata s-

somma ta' għoxrin elf Lira (Lm20,000), liema somma l-intimata obligat ruħha li tirrestitwixxi fi żmien sentejn mid-data ta' l-istess kuntratt u dan bl-imgħax ta' tmienja fil-mija fis-sena dekorribli ukoll mill-25 ta' Marzu 2002 pagabbli sitt xhur bil-quddiem għar-rigward ta' l-ewwel pagament u, wara, kull tlett xhur bil-quddiem;

Illi l-permezz ta' skrittura privata datata 20 ta' Novembru 2003 (Dokument B) wara li gie dikjarat illi l-intimata ma ħallset xejn mill-imsemmi dejn u talbet li tingħata aktar żmien sabiex tħallas l-imsemmija somma ta' Lm20,000 u l-imgħax dovut a tenur tal-kuntratt su referit, il-kontendenti ftehemu li s-somma ta' Lm20,000, flimkien ma' l-imgħax ta' 8% dekorribbli mill-25 ta' Marzu 2002, l-intimata tħallashom lir-rikorrenti "permezz ta' pagamenti konsekuttivi ta' elf u ħames mitt Lira (Lm1,500) il-wieħed kull sitt xhur, l-ewwel pagament jitħallas fit-30 ta' Novembru 2004; b'dan illi l-ewwel ma jinqata jkun l-imgħax li jkun akkumula minn żmien għal żmien u sussegwentement il-kapital";

Illi fl-istess skrittura privata l-partijiet ftehemu ukoll illi jekk l-intimata "tkun moruża f'xi pagament jew f'parti ta' xi pagamenti ... u tibqa' hekk moruża għal ħmistax-il gurnata mid-data ta' meta suppost ikun sar il-ħlas hija tiddekadi mill-benefiċċju tat-terminu mingħajr il-ħtieġa ta' ebda avviż da parti ta' l-Ewwel Parti (cioe' r-rikorrenti odjerni) biex b'hekk kull bilanċ ta' kapital u interessi jsiru dovuti immedjatament";

Illi l-intimata ma ħallset xejn mill-imsemmi dejn u għalhekk għandha tagħti lir-rikorrenti l-imsemmija somma ta' għoxrin elf Lira u l-imgħax ta' 8% fis-sena fuq din is-somma mill-25 ta' Marzu 2002;

Illi permezz ta' skrittura privata oħra ukoll datata 20 ta' Novembru 2003, (Dokument C) l-intimata ddikjarat illi hija vera, ċerta u likwida debitorriċi tar-rikorrenti fis-somma ta' sitt elef Lira u obligat ruħha li tħallas din is-somma lir-rikorrenti flimkien ma' l-imgħax ta' 8% fis-sena dekorribli mill-istess data ta' l-iskrittura privata sa mhux aktar tard mit-30 ta' Mejju, 2004;

Kopja Informali ta' Sentenza

Illi minn din is-somma ta' Lm6,000 l-intimata ħallset ħamest elef u ħames mitt Lira (Lm5,500) u għalhekk għad għandha tagħti lir-rikorrenti s-somma ta' Lm500 oltre l-imgħax bi 8% fis-sena fuq din is-somma mill-20 ta' Novembru 2003;

Illi r-rikorrenti Martin Aquilina jaf b'dawn il-fatti kollha personalment;

Illi għalhekk kellha ssir din il-kawża;

Għaldaqstant, in vista tal-premess, r-rikorrenti jitolbu bir-rispett kollu illi din l-Onorabbli Qorti jogħgħobha:

1. Tikkundanna lill-intimata tħallashom l-imsemmija somma ta' għoxrin elf Lira (Lm20,000) bl-imgħax ta' tmienja fil-mija fis-sena mill-25 ta' Marzu 2002 sad-data ta' l-effettiv pagament; u

2. Tikkundanna lill-intimata tħallashom l-imsemmija somma ta' ħames mitt Lira (Lm500) bl-imgħax ta' tmienja fil-mija fis-sena mill-20 ta' Novembru, 2003, sad-data tal-pagament effettiv.

Bl-ispejjeż kontra l-intimata li hija minn issa ngunta in subizzjoni.

Rat illi r-rikors ġiet debitament notifikata lill-intimata li naqset li tippreżenta risposta fiż-żmien mogħti lilha mil- liġi u hekk baqgħet kontumaci;

Semgħet ix-xhieda tar-rikorrent;

Semgħet l-Avukat tar-rikorrent;

Eżaminat l-atti tar-rikors;

Billi mill-provi mhux kontradetti, it-talba dedotta fir-rikors tirriżulta pruvata.

Kopja Informali ta' Sentenza

Fil-kontumaċja tal-intimata tiddeċiedi billi tilqa' t-talba tar-rikorrenti kif dedotta fiċ-ċitazzjoni bl-ispejjeż kontra l-intimata, u bl-imgħaxijiet legali fuq l-imsemmija somma li għandhom jibdew jgħaddu b'effett mill-25 ta' Marzu, 2002, sal-jum tal-ħlas effettiv.

Moqrija

< Sentenza Finali >

-----TMIEM-----